



# نظر کی حفاظت کی فضیلت

صفحات: 17



- 02 ادھر ادھر دیکھنے کا بھی حساب ہوگا
- 06 نگاہِ مصطفیٰ صلی اللہ علیہ وآلہ وسلم کی ادائیں
- 11 راستے کی تکلیف دہ چیزوں کی نشاندہی
- 16 غیر عورت سے ہاتھ ملانے کا عذاب

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
 مَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

یہ مضمون ”نیکی کی دعوت“ صفحہ 314 تا 332 سے لیا گیا ہے۔

## نظر کی حفاظت کی فضیلت

**دعائے عطار:** یازب المصطفیٰ! جو کوئی 17 صفحات کا رسالہ ”نظر کی حفاظت کی فضیلت“ پڑھ لیا  
 اُس نے اُسے تمام گناہوں سے بچا کر مسلمانوں کی حق تلفیوں سے بچا اور اُسے بے حساب بخش  
 دے۔ آمین بجاؤ خاتم التَّائِبِينَ صَلَّى اللَّهُ عَلَيْهِ وَآلِهِ وَسَلَّمَ

### دُرُودِ شَرِيفِ كِي فَضِيلَت

فرمانِ آخری نبی صلی اللہ علیہ وآلہ وسلم: جس نے دن اور رات میں میری طرف شوق و محبت  
 کی وجہ سے تین تین مرتبہ دُرُودِ پَاک پڑھا، اللہ پاک پر حق ہے کہ وہ اُس کے اُس دن اور اُس  
 رات کے گناہ بخش دے۔ (معجم کبیر، 18/362، حدیث: 928)

پڑھتے رہو دُرُودِ و سلام بھائیو! ہدام فضلِ خدا سے دونوں جہاں کے بنیں گے کام

صَلُّوْا عَلَی الْحَبِیْب ❁❁❁ صَلَّى اللَّهُ عَلَی مُحَمَّد

### راستوں میں بیٹھنے کے حقوق

”بخاری شریف“ میں ہے، حضرت ابو سعید خدری رضی اللہ عنہ سے روایت ہے کہ حضور  
 نبی کریم صلی اللہ علیہ وآلہ وسلم نے (صحابہ کرام سے) ارشاد فرمایا: تم لوگ راستوں میں بیٹھنے سے بچو!  
 صحابہ کرام علیہم الرضوان نے عرض کی: ہم ان مجلسوں میں بیٹھ کر (ضروری) گفتگو کرتے ہیں اور یہ  
 ہمارے لیے ضروری ہیں۔ فرمایا: جب تم مجالس میں آیا کرو تو راستے کو اس کا حق دو۔ عرض کی  
 گئی: راستے کا حق کیا ہے؟ ارشاد فرمایا: ﴿1﴾ نگاہیں نیچی رکھنا ﴿2﴾ تکلیف دہ شے دُور کرنا ﴿3﴾  
 سلام کا جواب دینا ﴿4﴾ نیکی کا حکم دینا اور بُرائی سے منع کرنا۔ (بخاری، 4/165، حدیث: 6229)

## ادھر ادھر دیکھنے کا بھی قیامت میں حساب ہوگا

پیارے پیارے اسلامی بھائیو! اس حدیث پاک میں راستے کے ”چار حقوق“ بیان کئے گئے ہیں: راستے کا حق ﴿1﴾ نگاہیں نیچی رکھنا: واقعی اس کی بے حد اہمیت ہے۔ لہذا اُصولِ ثوابِ آخرت کی نیت سے آنکھوں کے مُتعلّق ”نیکی کی دعوت“ پیش کرتا ہوں۔ جُزئۃً الاسلام حضرت امام ابو حامد محمد بن محمد بن محمد غزالی رحمۃ اللہ علیہ فرماتے ہیں: آنکھ کو ہر فضول بات (یعنی جس کی ضرورت نہ ہو اُس) سے بچائے، کیوں کہ اللہ پاک جس طرح ”فضول گفتگو“ کے بارے میں پوچھے گا اسی طرح بروز قیامت بندے سے ”فضول نظر“ (مثلاً بلا ضرورت ادھر ادھر دیکھنے) کے بارے میں بھی سُوال کرے گا۔ (احیاء العلوم، 5/126) اجنبیہ (یعنی جس سے شادی ہمیشہ کیلئے حرام نہ ہو اُس) کو دیکھنے سے خود کو بچانا ضروری ہے۔ حدیث شریف میں ارشاد ہوا: ”الْعَيْنَانِ تَزْنِيَانِ“ یعنی آنکھیں زنا کرتی ہیں۔ (مسند امام احمد، 3/305، حدیث: 8852) اگر راہ میں نگاہیں چاروں طرف دَوڑاتے رہیں تو بد نگاہی سے بچنا بے حد دُشوار ہو جاتا ہے، خدا کی قسم بد نگاہی کا عذاب برداشت نہیں ہو سکے گا۔

## نگاہوں کی حفاظت کا قرآنی حکم

دعوتِ اسلامی کے مکتبۃ المدینہ کی کتاب ”پردے کے بارے میں سُوال جواب“ (397 صفحات) سے بعض مُندرجات ملاحظہ ہوں: اللہ پاک مردوں کو نگاہوں کی حفاظت کی تاکید کرتے ہوئے پارہ 18 سورۃ النور کی آیت نمبر 30 میں ارشاد فرماتا ہے:

قُلْ لِلْمُؤْمِنِينَ يَعْضُوا مِنْ أَبْصَارِهِمْ  
 (پ 18، النور: 30)

ترجمہ کنز الایمان: مسلمان مردوں کو حکم دو اپنی نگاہیں کچھ نیچی رکھیں۔

عورتوں کیلئے ارشادِ قرآنی ہے:

وَقُلْ لِلْمُؤْمِنَاتِ يَعْضْنَ مِنْ أَبْصَارِهِنَّ  
 (پ 18، النور: 31)

ترجمہ کنز الایمان: اور مسلمان عورتوں کو حکم دو اپنی نگاہیں کچھ نیچی رکھیں۔

## آنکھوں میں آگ بھردی جائے گی

حضرت امام ابو حامد محمد بن محمد بن محمد غزالی رحمۃ اللہ علیہ نقل کرتے ہیں: جو کوئی اپنی آنکھوں کو نظرِ حرام سے پُر کرے گا قیامت کے روز اُس کی آنکھوں میں آگ بھردی جائے گی۔  
(مکاشفۃ القلوب، ص 10)

## آگ کی سلائی

حضرت علامہ أَبُو الْفَرَجِ عَبْدِ الرَّحْمَنِ بْنِ جَوْزَى رَحْمَةُ اللَّهِ عَلَيْهِ نقل کرتے ہیں: عورت کے محاسن (یعنی حُسن و جمال) کو دیکھنا ابلیس کے زہر میں بُجھے ہوئے تیروں میں سے ایک تیر ہے، جس نے نامحرم سے آنکھ کی حفاظت نہ کی اُس کی آنکھ میں بروز قیامت آگ کی سلائی پھیری جائے گی۔ (بجر الدموع، ص 171)

## ”زینب“ کے چار حُرُوف کی نسبت سے نظر کے بارے میں 4 احادیثِ مبارکہ

﴿1﴾ حضرت جریر بن عبد اللہ رضی اللہ عنہ روایت فرماتے ہیں: میں نے سرکارِ دو عالم، نُوْرِ مُجْتَمِعِ صلی اللہ علیہ وآلہ وسلم سے اچانک نظر پڑ جانے کے مُتَعَلِّقِ دریاقت کیا: تو ارشاد فرمایا: اپنی نگاہ پھیر لو۔ (مسلم، ص 1190، حدیث: 2159)

## جان بوجھ کر نظر مت ڈالو

﴿2﴾ سرکارِ مدینہ منورہ، سردارِ مکرّمہ صلی اللہ علیہ وآلہ وسلم نے حضرت علیُّ المر تَضلی رضی اللہ عنہ سے فرمایا: ایک نظر کے بعد دوسری نظر نہ کرو (یعنی اگر اچانک بلا قصد کسی عورت پر نظر پڑی تو فوراً نظر ہٹالے اور دوبارہ نظر نہ کرے) کہ پہلی نظر جائز ہے اور دوسری نظر جائز نہیں۔  
(ابوداؤد، 2/358، حدیث: 2149)

## نظر کی حفاظت کی فضیلت

﴿3﴾ تاجدارِ مدینہ صلی اللہ علیہ وآلہ وسلم کا فرمان ہے: جو مسلمان کسی عورت کی خوبیوں کی طرف پہلی بار نظر کرے (یعنی بے خیالی میں نظر پڑ جائے) پھر اپنی آنکھ نیچی کر لے اللہ پاک اُسے

ایسی عبادت عطا فرمائے گا جس کی وہ لذت پائے گا۔ (مسند امام احمد، 8/299، حدیث: 22341)

### ابلیس کا زہر بلا تیر

﴿4﴾ اللہ کے محبوب صلی اللہ علیہ وآلہ وسلم کا فرمان ہے کہ حدیثِ قدسی (یعنی فرمانِ خدائے رحمن) ہے: نظر ابلیس کے تیروں میں سے ایک زہر میں بچھا ہوا تیر ہے پس جو شخص میرے خوف سے اسے ترک کر دے تو میں اُسے ایسا ایمان عطا کروں گا جس کی حلاوت (یعنی مٹھاس) وہ اپنے دل میں پائے گا۔ (معجم کبیر، 10/173، حدیث: 10362)

### عورت کی چادر بھی مت دیکھو

حضرت علاء بن زیاد رحمۃ اللہ علیہ فرماتے ہیں: اپنی نظر کو عورت کی چادر پر بھی نہ ڈالو کیونکہ نظر دل میں شہوت پیدا کرتی ہے۔ (حلیۃ الاولیاء، 2/277)

### گفتگو میں نگاہ کہاں ہو؟

**سوال:** کیا گفتگو کرتے ہوئے نظر نیچی رکھنی ضروری ہے؟

**جواب:** اس کی صورتیں ہیں مثلاً مرد کا مخاطب (یعنی جس سے بات کر رہے ہیں وہ) اُتر د ہو اور اُس کو دیکھنے سے شہوت آتی ہو (یا اجازت شرعی سے مرد کسی اجنبیہ سے یا عورت کسی اجنبی مرد سے بات کر رہی ہو) تو نظر اس طرح نیچی رکھ کر گفتگو کرے کہ اُس کے چہرے بلکہ بدن کے کسی عضوِ حتیٰ کہ لباس پر بھی نہ پڑے۔ اگر کوئی مانع شرعی (یعنی شرعی رکاوٹ) نہ ہو تو مخاطب (یعنی جس سے بات کر رہے ہیں اُس) کے چہرے کی طرف دیکھ کر بھی گفتگو کرنے میں شرعاً کوئی حرج نہیں۔ اگر نگاہوں کی حفاظت کی عادت بنانے کی نیت سے ہر ایک سے نیچی نظر کیے بات کرنے کا معمول بنائے تو بہت ہی اچھی بات ہے کیوں کہ مُشاہدہ یہی ہے کہ فی زمانہ جس کی نیچی نگاہیں رکھ کر گفتگو کرنے کی عادت نہیں ہوتی اُسے جب امر دیا اجنبیہ سے بات کرنے کی نوبت آتی ہے اُس وقت نیچی نگاہیں رکھنا اُس کیلئے سخت دُشوار ہوتا ہے۔

## مدنی چینل سے مُنَاخَر ہو کر 12 افراد کا قبولِ اسلام

پیارے پیارے اسلامی بھائیو! نگاہیں نیچی رکھنے کی برکتیں مَر حبا! آئیے! اِس ضمن میں ایک انوکھی مدنی بہار سنتے ہیں، چنانچہ کراچی کے ایک مبلغِ دعوتِ اسلامی کی مدینہ منورہ میں بروز جمعۃ المبارک (2 جمادی الآخریٰ 1432ھ بمطابق 6 مئی 2011ء) کم و بیش 4 بجے دن سبز عمامے والے ایک نوجوان سے ملاقات ہوئی دورانِ گفتگو انہوں نے انکشاف کیا کہ وہ بمبئی (ہند) کے رہنے والے ہیں، اُن سمیت گھر کے تمام یعنی 12 افراد نے (بروز جمعۃ المبارک 5 ذوالحجۃ الحرام 1431ھ بمطابق 12-11-2010ء) اسلام قبول کیا۔ قبولِ اسلام کی وُجُوہات بتاتے ہوئے انہوں نے کہا: ان کے گھر والے کچھ عرصے سے دعوتِ اسلامی کا مدنی چینل دیکھنے لگے تھے۔ اس کے پروگرامز میں مسلمانوں کا اسلامی خلیہ، اُن کے مسکراتے چہرے اور بیان کی سادگی انہیں بہت اچھی لگتی تھی۔ حالانکہ اس سے پہلے وہ لوگ بے عمل مسلمانوں کی حرکتیں دیکھ کر انتہائی بد ظن تھے مگر اب ”مدنی چینل“ پر اسلام کی حقیقی تصویر دیکھ کر اسلام سے مُنَاخَر ہونے لگے۔ بالخصوص دعوتِ اسلامی کے مُبلِّغین کا بار بار نگاہیں جھکانے کی ترغیب دینا انہیں بہت بھاتا اور آنکھوں کے قُفُلِ مدینہ کے فوائد کا تذکرہ سُن کر وہ بہت خوش ہوتے، اُن کی والدہ سب سے کہتیں: اِس گئے گزرے زمانے میں بھی یہ لوگ نگاہیں نیچی رکھنے کا درس دیتے ہیں، واقعی نگاہیں جُھکا کر ہی رکھنی چاہئیں۔ مدنی چینل کے پروگرام دیکھتے دیکھتے اُن کے دل میں اسلام کی مَحَبَّت اتنی بڑھ گئی کہ گھر میں اسلام قبول کرنے کی باتیں ہونے لگیں مگر وہ خوفزدہ تھے کہ لوگ کیا کہیں گے؟ اِس سُوال کا جواب بھی انہیں مدنی چینل سے ہی ملا، ہوا یوں کہ نگرانِ شوریٰ و مُبلِّغِ دعوتِ اسلامی حاجی ابو حامد محمد عمران عطاری سلمہ الباری نے جب ”لوگ کیا کہیں گے؟“ کے موضوع پر سنتوں بھرا بیان فرمایا تو سب گھر والوں کا ذہن بن گیا کہ اب انہیں لوگوں کی پرواہ نہیں کرنی چاہئے اور الحمد للہ! وہ کلمہ پڑھ کر اسلام کے دامن میں آگئے۔ وہ

گورنمنٹ ملازم تھے، قبولِ اسلام کے بعد اُن کا نام محمد ابراہیم رکھا گیا اور اَلْحَمْدُ لِلّٰہ! وہ حضورِ غوثِ پاک رَحْمَةُ اللّٰہِ عَلَیْہِ کے سلسلے میں مُرید بھی بن چکے ہیں۔ مبلغِ دعوتِ اسلامی کا مزید بیان ہے کہ جب اس نو مسلم نوجوان نے ہمارے ساتھ سُنہری جالیوں کے رُوبرو حاضری دی تو ان پر عجیب رفتِ طاری ہو گئی اور رو کر اس عرض کی تکرار کرنے لگے: ”یا رسول اللہ صلی اللہ علیہ وآلہ وسلم! مجھے آنکھوں کا قفلِ مدینہ عطا کر دیجئے۔“ پھر انہوں نے گنبدِ خضرا کے سائے میں اپنے عزم کا اظہار کیا کہ اِنْ شَاءَ اللّٰہ اب میں دیگر غیر مسلموں کو بھی دامنِ اسلام سے وابستہ کرنے کی بھرپور کوشش کروں گا۔ اللہ پاک انہیں اور ان کے طفیل ہم سبھی کو اسلام اور دعوتِ اسلامی کے دینی ماحول میں استقامت نصیب فرمائے۔ 12 افراد کی اسلام آوری کا سبب بننے والے سنّتوں بھرے بیان ”لوگ کیا کہیں گے“ دعوتِ اسلامی کی ویب سائٹ [www.dawateislami.net](http://www.dawateislami.net) پر دیکھا اور سُننا جاسکتا ہے۔

اللہ کرم ایسا کرے تجھ پہ جہاں میں اے دعوتِ اسلامی تری دھوم مچی ہو  
(وسائلِ بخشش، ص 193)

صَلُّوْا عَلَی الْحَبِیْب ❁❁❁ صَلَّى اللّٰہُ عَلَی مُحَمَّدٍ  
نگاہِ مصطفیٰ کی ادائیں

**سوال:** سرکارِ مدینہ صلی اللہ علیہ وآلہ وسلم کے نظر فرمانے کے مختلف انداز بتا دیجئے۔

**جواب:** ﴿1﴾ کسی کے چہرے پر نظریں نہ گاڑتے تھے ﴿2﴾ کسی چیز کی طرف نہ دیکھنے کی حالت میں نگاہیں نیچی رکھتے ﴿3﴾ آپ کی نظریں آسمان کی نسبت زمین کی طرف اکثر رہتی تھیں۔ مُراد یہ ہے کہ اکثر خاموشی کے وقت مبارک نگاہیں جھکی ہوتیں ﴿4﴾ اکثر گوشہ چشم (یعنی آنکھوں کے وہ کنارے جو کپٹی سے ملے ہوتے ہیں) سے دیکھتے۔ مطلب یہ ہے کہ حد درجہ شرم و حیا کی وجہ سے پوری آنکھ بھر کر نہ دیکھتے تھے ﴿5﴾ جب کسی طرف توجُّہ فرماتے تو پورے مُتوجُّہ ہوتے، یعنی نظر چڑراتے نہیں تھے اور بعض نے یہ فرمایا کہ صرف گردن پھیر کر کسی کی

طرف متوجہ نہ ہوتے بلکہ پورے بدن مبارک سے پھر کر متوجہ ہوتے۔

(جمع الوسائل فی شرح الشمائل للقاری، ص 52-53-احیاء العلوم، 2/442)

جس طرف اٹھ گئی دم میں دم آگیا اُس نگاہِ عنایت پہ لاکھوں سلام  
(حدائقِ بخشش، ص 300)

شرحِ کلامِ رضا: میرے آقا اعلیٰ حضرت رحمۃ اللہ علیہ اس شعر میں فرماتے ہیں: ہمارے پیارے پیارے آقا صلی اللہ علیہ والہ وسلم کی نگاہِ کرم دنیا و آخرت میں جس طرف اٹھی مُردہ جسموں میں جان اور روحوں میں تازگی آگئی، ہمارے کی مدنی آقا صلی اللہ علیہ والہ وسلم کی رحمتوں اور عنایتوں بھری پاکیزہ نظر پر لاکھوں سلام ہوں۔ اعلیٰ حضرت رحمۃ اللہ علیہ کے شعر پر حضرت مولانا اختر الحامدی رحمۃ اللہ علیہ نے کیا خوب تضمین (تفسیر) مین باندھی ہے:

پڑ گئی جس پہ محشر میں بخشا گیا دیکھا جس سمت ابرِ کرم چھا گیا  
رُخِ جدھر ہو گیا زندگی پا گیا جس طرف اٹھ گئی دم میں دم آگیا  
اُس نگاہِ عنایت پہ لاکھوں سلام

صَلُّوْا عَلَی الْحَبِیْبِ ❀❀❀ صَلَّى اللهُ عَلَی مُحَمَّدٍ

پگھلا ہو اسیسہ آنکھوں میں ڈالا جائے گا

منقول ہے: ”جو شخص شہوت سے کسی اجنبیہ کے حُسن و جمال کو دیکھے گا قیامت کے دن اُس کی آنکھوں میں سیسہ پگھلا کر ڈالا جائے گا۔“ (ہدایہ، 2/368) یقیناً بھابھی بھی اجنبیہ ہی ہے۔ جو دیور و جیٹھ اپنی بھابھی کو قصداً دیکھتے رہے ہوں، بے تکلف بنے رہے ہوں، مذاق مسخری کرتے رہے ہوں، وہ اللہ پاک کے عذاب سے ڈر کر فوراً سے پیشتر سچی توبہ کر لیں۔ بھابھی اگر دیور کو چھوٹا بھائی اور جیٹھ کو بڑا بھائی کہدے اس سے بے پردگی اور بے تکلفی جائز نہیں ہو جاتی اور دیور و بھابھی بد نگاہی، آپسی بے تکلفی و ہنسی مذاق وغیرہ گناہوں کی دلدل میں مزید دھنتے چلے جاتے ہیں۔ یاد رکھئے! جیٹھ اور دیور و بھابھی کا آپس میں بلا ضرورت و بے تکلفی سے گفتگو کرنا بھی مسلسل خطرے کی گھنٹی بجاتا رہتا ہے! بھلائی اسی میں ہے کہ نہ ایک

دوسرے کو دیکھیں اور نہ ہی آپس میں بلا ضرورت اور بے تکلفی سے بات چیت کریں۔  
دیکھنا ہے تو مدینہ دیکھئے قصر شاہی کا نظارہ کچھ نہیں

صَلُّوا عَلَيَّ الْحَبِيبِ ❀❀❀ صَلَّى اللهُ عَلَيَّ مُحَمَّدَ

میں T.B. کا مریض تھا

شرم و حیا کا جذبہ پانے، بد نگاہی کی آفتوں سے خود کو ڈرانے، نگاہوں کی حفاظت کی تڑپ بڑھانے، بات کرتے ہوئے نیچی نگاہیں رکھنے کی عادت بنانے کی خاطر عاشقانِ رسول کی دینی تحریک دعوتِ اسلامی کے دینی ماحول سے ہر دم وابستہ رہئے، اور اپنے اس دینی مقصد: ”مجھے اپنی اور ساری دنیا کے لوگوں کی اصلاح کی کوشش کرنی ہے“ کے حصول کی خاطر اپنے ایمان کی حفاظت کیلئے فکر مند رہئے، نمازوں کی پابندی جاری رکھے، سنتوں پر عمل کرتے رہئے، نیک اعمال کے مطابق زندگی گزاریئے اور اس پر استقامت پانے کیلئے روزانہ اپنا ”جائزہ“ لے کر نیک اعمال کا رسالہ پُر کرتے رہئے اور ہر ماہ کی پہلی تاریخ کو اپنے یہاں کے دعوتِ اسلامی کے ذمے دار کو جمع کروا دیجئے اور پابندی سے ہر ماہ کم از کم تین دن کے سنتیں سیکھنے سکھانے کے مدنی قافلے میں عاشقانِ رسول کے ہمراہ سنتوں بھر سفر کیجئے۔ آئیے! آپ کی ترغیب و تحریص کیلئے آپ کو ایک مدنی بہار سناؤں، ضلع ننکانہ (نن۔کانہ، پنجاب پاکستان) کے ایک اسلامی بھائی تادم تحریر تقریباً 12 سال سے عاشقانِ رسول کی دینی تحریک دعوتِ اسلامی کے دینی ماحول سے وابستہ ہیں۔ ان کی وابستگی کا سبب بین الاقوامی تین دن کے سنتوں بھرے اجتماع (صحرائے مدینہ، مٹان شریف) میں حاضری ہے۔ اجتماع کے تقریباً ساڑھے سات ماہ بعد وہ سخت بیمار ہو گئے، ڈاکٹروں نے ان کے مرض کو T.B. قرار دیا۔ بیماری جھگکتے ہوئے لگ بھگ ساڑھے چار ماہ گزر گئے اور ایک بار پھر تین دن کے سنتوں بھرے اجتماع کا موسم بہار آپہنچا۔ وہ جانے کیلئے بے قرار ہوئے مگر گھر والے مانع (یعنی زکاوٹ) ہوئے۔ انہوں نے امی جان کا ذہن بنایا کہ

وہاں کثیر تعداد میں عاشقانِ رسول تشریف لاتے ہیں، مجھے جانے دیجئے، نیک بندوں کی صحبت اور وہاں ہونے والی رقت انگیز دعا کی برکت سے ان شاء اللہ صحت کی نعمت لے کر پلٹوں گا۔ الحمد للہ! اجازت مل گئی۔ دوائیں وغیرہ ساتھ لے کر اجتماع میں شریک ہوئے۔ اختتامی رقت انگیز دُعا ختم ہونے والی تھی۔ دل میں حسرت پیدا ہوئی دعائیں تو بہت ہوئیں مگر ان کے مرض T.B. کیلئے صراحۃً (یعنی صاف صاف الفاظ میں) دعا نہیں مانگی گئی، کاش! T.B. کے مریضوں کیلئے بھی دعا ہو جاتی۔ ابھی یہ بات ذہن میں آئی تھی کہ کمال ہو گیا! دُعا کروانے والے کی کچھ اس طرح آواز مائیک پر گونج اُٹھی: یا اللہ! جو کینسر کے مریض ہیں، جو T.B. کے مریض ہیں ان کو بھی شفا کے کاملہ عطا فرما۔ دعائیں دو ایک اور بیماریوں کے بھی نام لئے گئے جو وہ بھول گئے۔ خیر T.B. سے شفا کی دُعا سنتے ہی ان کے دل نے گویا پکار کر کہا: ”بس اب تو ٹھیک ہو گیا۔“ اجتماع سے واپسی کے دوسرے ہی دن ”چیک اپ“ کروانے کیلئے پنجاب کے شہر ”شیخوپورہ“ گئے، ایکسرے وغیرہ کروائے، X.RAY دیکھ کر اسپیشلسٹ ڈاکٹر حیرت زدہ ہو گیا اور کہنے لگا: مبارک ہو آپ کی T.B. ختم ہو چکی ہے!

اگرچہ ہوئی بی نہ گھبراؤ پھر بھی شفا حق سے دلوائے گا مدنی ماحول  
تمہیں صحت و عافیت ہو گی حاصل تم اپنا کے دیکھو ذرا مدنی ماحول  
بیماری کی عظیم الشان فضیلت

پیارے پیارے اسلامی بھائیو! دیکھا آپ نے! اللہ پاک کی رحمت سے سنتوں بھرے اجتماع میں شرکت کرنے والے اسلامی بھائی کی T.B. کی بیماری جاتی رہی۔ ہم اللہ پاک سے عبادت پر قوت حاصل کرنے کیلئے صحت کے طلبگار ہیں، تاہم اگر کوئی بیماری ہو بھی جائے تو ہمت نہ ہاریئے، صبر کرتے ہوئے بیماری پر ملنے والے ثوابِ آخرت پر نظر رکھئے، چنانچہ حضرت انس بن مالک رضی اللہ عنہ سے روایت ہے کہ تمام نبیوں کے سرور، دو جہاں کے تاجور صلی اللہ علیہ وآلہ وسلم نے فرمایا: جب مسلمان کسی جسمانی بیماری میں مبتلا ہوتا ہے تو فرشتے کو حکم ہوتا ہے:

”تو اس کی وہی نیکیاں لکھ جو یہ پہلے کیا کرتا تھا۔“ اگر اسے شفا دیتا ہے تو دھودیتا اور پاک کر دیتا ہے اور اگر اسے موت دیتا ہے تو بخش دیتا ہے اور رحم فرماتا ہے۔ (شرح السنہ، 3/187، حدیث: 1424)

عارضِ آفتِ دنیا سے تو دل ڈرتا ہے      ہائے بے خوف عذابوں سے ہوا جاتا ہے  
یہ تراجم جو بیمار ہے تشویش نہ کر      یہ مَرَضِ تیرے گناہوں کو مٹا جاتا ہے  
اصل برباد کنِ امراضِ گناہوں کے ہیں      بھائی! کیوں اس کو فراموش کیا جاتا ہے  
(وسائلِ بخشش، ص 126)

صَلُّوا عَلَی الْحَبِیْبِ ❀❀❀ صَلَّى اللهُ عَلَی مُحَمَّدٍ

راستے کا حق نمبر (2) تکلیفِ دہ چیز دُور کرنا

کانٹے دار شاخ ہٹانے والے کی مغفرت ہوگئی

اسی رسالے کے صفحہ نمبر 01 پر دی ہوئی بخاری شریف کی حدیث پاک ”راستوں میں بیٹھنے کے حَقُّوق“ میں مذکورہ حق نمبر (1) ﴿نگاہیں نیچی رکھنا﴾ کے مُتَعَلِّق ”نیکی کی دعوت“ کے ڈھیروں مَدَنی پھول حاضر کئے گئے، اب اُسی روایت میں بیان کردہ راستے کا حق نمبر (2) ﴿تکلیفِ دہ شے دُور کرنا﴾ کے ضَمَن میں نیکی کی دعوت کے کچھ مَدَنی پھول پیش کئے جاتے ہیں، سماعت فرمائیے: یقیناً مسلمانوں کی راہوں سے تکلیفِ دہ چیزیں دُور کرنے کی بڑی فضیلت ہے، چنانچہ دعوتِ اسلامی کے مکتبۃ المدینہ کی کتاب ”جنت میں لے جانے والے اعمال“ صفحہ 623 پر فرمانِ مصطفیٰ صلی اللہ علیہ والہ وسلم ہے: ”ایک شخص کسی راستے سے گزر رہا تھا، اُس نے اُس راستے پر ایک کانٹے دار شاخ پائی تو اُسے راستے سے ہٹا دیا، اللہ پاک کو اُس شخص کا یہ عمل پسند آیا اور اُس بندے کی مغفرت فرمادی۔“ (مسلم ص، 1060، حدیث: 1914)

سَبَقَتْ رَحْمَتِي عَلَي غَضَبِي<sup>(1)</sup>      تو نے جب سے سنا دیا یارب  
اَمْرًا هُمْ غَنَاهُ غَارُونَ كَا      اور مضبوط ہو گیا یارب

(ذوقِ نعت، ص 85)

1... یعنی میری رحمت میرے غضب سے بڑھ کر ہے۔

## راستے سے تکلیف دہ چیز ہٹانے کا ثواب

حضرت ابو ذرؓ رضی اللہ عنہ سے روایت ہے: جس نے مسلمانوں کے راستے سے ایذا پہنچانے والی چیز ہٹادی اُس کے لئے ایک نیکی لکھی جائے گی اور جس کے لئے اللہ پاک کے پاس ایک نیکی لکھی جائے تو اللہ پاک اُس نیکی کے سبب اُسے جنت میں داخل فرمادے گا۔  
(معجم اوسط، 1/19، رقم: 32)

## راستے کی تکلیف دہ چیزوں کی نشاندہی

پیارے پیارے اسلامی بھائیو! مسلمانوں کی راہ میں ایسا روڑا، پتھر وغیرہ ہو جس سے ٹھوکر لگ سکتی ہو یا ٹوٹے ہوئے کانچ پڑے ہوں جس سے کسی کا پاؤں زخمی ہو سکتا ہو، یا سڑک پر کیلے، پیپتے یا آم وغیرہ کے چھلکے کسی نے چھینکے ہوں جس سے آدمی پھسل کر گر سکتا ہو، یہ اور اسی طرح کی ایسی چیزیں رضائے الہی کی نیت سے ہٹا دینا کارِ ثواب ہے۔ اسی طرح سر راہ گڑھا ہو یا گٹر کا ڈھکن کھلا ہو تو ممکنہ صورت میں اُس کا بھی مناسب بندوبست کر دینا چاہئے۔ کھلے گٹر تو اس قدر خطرناک ہوتے ہیں کہ بعض اوقات بچے وغیرہ اس میں گر کر مر جاتے ہیں۔ جہاں لوہے کے ڈھکن چوری ہونے کا خطرہ ہو وہاں سیمنٹ کے ڈھکن لگانا مناسب ہے۔ ہر شخص کو چاہئے کہ جو چیزیں دوسروں کیلئے تکلیف دہ ہوں مثلاً چھلکے، گندگی وغیرہ راستے میں نہ چھینکے۔ اگر اپنے گھر کا گٹر بھر گیا، گندہ پانی گلی میں آگیا، یا گندے پانی کا باہری پائپ ٹوٹ گیا، اس طرح کے مسائل فوراً حل کر لینے چاہئیں، نیز کپڑے وغیرہ بھی دھو کر گھروں کے برآمدے میں اس طرح نہ سکھائے جائیں کہ راہ گروں پر پانی ٹپکے۔ کسی کے گھر کے آگے اس طرح کچر اڈالنا کہ اُسے تکلیف پہنچے یہ گناہ ہے۔ حقوقِ عامہ تلف کرنا مثلاً محفلِ نعت، چوکِ اجتماع یا کسی طرح کی دینی یا دنیوی تقریب کیلئے عام گزرگاہوں کا راستہ بند کر دینا ناجائز و گناہ ہے۔ اسی طرح چیزیں بیچنے کیلئے ٹھیلا یا بستہ (STALL) لگا کر یا قصداً گاڑی پارک کر کے کسی کے گھر، دکان یا راہ گیروں کا راستہ تنگ کر دینا بھی شرعاً جائز نہیں۔ ہاں کسی نماز میں مسجد بھر گئی اور باہر صفیں بنادی گئیں

یا جنازے کے جلوس کی وجہ سے راستہ گھر گیا یہ گناہ نہیں۔ اسی طرح حاجیوں کی رخصت و استقبال کے جلوس اور جلوس میلاد میں بھی حرج نہیں۔

مسلمان کی راحت کا سامان کیجیے یوں خود پر رہِ خلد آسان کیجیے

صَلُّوا عَلَى الْحَبِيبِ ❁❁❁ صَلَّى اللَّهُ عَلَى مُحَمَّدٍ

راستے کا حق نمبر (3) ”سلام کا جواب دینا“

100 میں سے 90 رحمتیں اُسے ملتی ہیں جو۔۔۔

اسی رسالے کے صفحہ نمبر 01 پر دی ہوئی بخاری شریف کی حدیث پاک ”راستوں میں بیٹھنے کے حَقُّوق“ میں راستے کا حق نمبر ﴿3﴾ ”سلام کا جواب دینا“ کے متعلق نیکی کی دعوت پر مشتمل مدنی پھول قبول فرمائیے: جب کوئی مسلمان سلام کرے تو اُس کا جواب فوراً اور اتنی آواز سے دینا واجب ہے کہ سلام کرنے والا سُن لے۔ سلام و ملاقات کی بڑی فضیلت ہے۔ فرمانِ مصطفیٰ صلی اللہ علیہ وآلہ وسلم ہے: جب دو مسلمان ملاقات کرتے ہیں اور ان میں سے ایک اپنے ساتھی کو سلام کرتا ہے تو ان میں سے اللہ پاک کے نزدیک زیادہ محبوب (یعنی پیارا) وہ ہوتا ہے جو اپنے ساتھی سے زیادہ گرم جوشی سے ملاقات کرتا ہے، پھر جب وہ مُصافحہ کرتے (یعنی ہاتھ ملاتے) ہیں تو اُن پر سو رحمتیں نازل ہوتی ہیں ان میں سے نوے (90) رحمتیں (سلام میں) پہلے کرنے والے کے لئے اور دس مُصافحہ (یعنی ہاتھ ملانے) میں پہلے کرنے والے کے لئے ہیں۔ (مسند بزار، 1/437، حدیث: 308) فرمانِ مصطفیٰ صلی اللہ علیہ وآلہ وسلم ہے: جب دو مسلمان ملاقات کے وقت آپس میں مُصافحہ کرتے ہیں تو ان دونوں کے جدا ہونے سے پہلے ہی ان کی مغفرت ہو جاتی ہے۔

(ترمذی، 4/333، حدیث: 2736)

حضرت علامہ مولانا عبدالرزاق موناوی رحمۃ اللہ علیہ اس حدیث پاک کے الفاظ ”جب دو مسلمان ملاقات کے وقت آپس میں مُصافحہ کرتے (یعنی ہاتھ ملاتے) ہیں“ کے تحت فرماتے ہیں: یعنی مرد مرد سے یا عورت عورت سے (ہاتھ ملاتے ہیں)۔

(فیض القدیر شرح الجامع الصغیر، 5/637، تحت الحدیث: 8109)

تزی رحمتوں پہ میں قربان یارب مرے بال بچے میری جان یارب  
 پیارے پیارے اسلامی بھائیو! ہر مسلمان کو عموماً سلام و جواب سلام اور مصافحہ (مُصافحہ) کرنے یعنی ہاتھ ملانے کی سعادت ملتی رہتی ہے۔ آئیے! ”نیکی کی دعوت“ کا مزید ثواب لوٹنے کیلئے اس بارے میں دعوتِ اسلامی کے مکتبۃ المدینہ کے رسالے ”101 مدنی پھول“ سے کچھ مہکے مہکے مدنی پھول چننے کا شرف حاصل کرتے ہیں: پیش کردہ ہر مدنی پھول کو سنتِ رسول مقبول پر محمول نہ فرمائیے، ان میں سنتوں کے علاوہ ہو سکتا ہے بُزرگانِ دین رحمۃ اللہ علیہم سے منقول مدنی پھول کا بھی شمول ہو۔ جب تک یقینی طور پر معلوم نہ ہو کسی عمل کو ”سنتِ رسول“ نہیں کہہ سکتے۔

### ”السلام علیکم“ کے گیارہ حروف کی نسبت سے سلام کے 11 مدنی پھول

﴿1﴾ مسلمان سے ملاقات کرتے وقت اُسے سلام کرنا سنت ہے۔ (اسلامی بہنیں بھی اسلامی بہنوں نیز محارم کو سلام کریں) ﴿2﴾ مکتبۃ المدینہ کی کتاب ”بہارِ شریعت“ (1332 صفحات) (جلد 3) صفحہ 459 پر لکھے ہوئے جُزیئے کا خلاصہ ہے: ”سلام کرتے وقت دل میں یہ نیت ہو کہ جس کو سلام کرنے لگا ہوں اُس کا مال اور عزت و آبرو سب کچھ میری حفاظت میں ہے اور میں ان میں سے کسی چیز میں دخل اندازی کرنا حرام جانتا ہوں“ ﴿3﴾ دن میں کتنی ہی بار ملاقات ہو، ایک کمرے سے دوسرے کمرے میں بار بار آنا جانا ہو، وہاں موجود مسلمانوں کو سلام کرنا کارِ ثواب ہے ﴿4﴾ سلام میں پہل کرنا سنت ہے ﴿5﴾ سلام میں پہل کرنے والا اللہ پاک کا مُقَرَّب (یعنی نزدیکی پانے والا بندہ) ہے ﴿6﴾ سلام میں پہل کرنے والا تکبر سے بھی بری (یعنی آزاد) ہے۔ جیسا کہ میرے کئی مدنی آقا پیارے پیارے مصطفیٰ صلی اللہ علیہ وآلہ وسلم کا فرمانِ باصفا ہے: پہلے سلام کہنے والا تکبر سے بری ہے۔ (شعب الایمان، 6/433، حدیث: 8786) ﴿7﴾ سلام (میں پہل) کرنے والے پر 90 رحمتیں اور جواب دینے والے پر 10 رحمتیں نازل ہوتی ہیں (کیسے سعادت، 1/394)

﴿8﴾ اَلسَّلَامُ عَلَيْكُمْ (یعنی تم پر سلامتی ہو) کہنے سے 10 نیکیاں ملتی ہیں۔ ساتھ میں وَرَحْمَةُ اللَّهِ (اور اللہ کی رحمت ہو) بھی کہیں گے تو 20 نیکیاں ہو جائیں گی۔ اور وَبَرَكَاتُهُ (اور اس کی برکتیں ہوں) شامل کریں گے تو 30 نیکیاں ہو جائیں گی۔ بعض لوگ سلام کے ساتھ ”جَنَّتِ الْمَقَامُ اور دَوْرُ الْحَرَامِ“ کے الفاظ بڑھا دیتے ہیں یہ غلط طریقہ ہے۔ بلکہ بعض مَنْ چلے تو مَعَاذَ اللَّهِ یہاں تک بک جاتے ہیں: ”آپ کے بچے ہمارے غلام۔“ میرے آقا اعلیٰ حضرت، امام اہل سنت، مولانا شاہ امام احمد رضا خان رحمۃ اللہ علیہ ”فتاویٰ رضویہ“ جلد 22 صفحہ 409 پر فرماتے ہیں: ”کم از کم اَلسَّلَامُ عَلَيْكُمْ اور اس سے بہتر وَرَحْمَةُ اللَّهِ ملانا اور سب سے بہتر وَبَرَكَاتُهُ شامل کرنا اور اس پر زیادت (یعنی زیادہ) نہیں۔ اُس نے اَلسَّلَامُ عَلَيْكُمْ کہا تو یہ وَعَلَيْكُمْ السَّلَامُ وَرَحْمَةُ اللَّهِ کہے۔ اور اگر اُس نے اَلسَّلَامُ عَلَيْكُمْ وَرَحْمَةُ اللَّهِ کہا تو یہ وَعَلَيْكُمْ السَّلَامُ وَرَحْمَةُ اللَّهِ وَبَرَكَاتُهُ کہے اور اگر اُس نے وَبَرَكَاتُهُ تک کہا تو یہ بھی اتنا ہی کہے کہ اس سے زیادت نہیں۔ وَاللَّهُ تَعَالَى اَعْلَمُ“ ﴿9﴾ اسی طرح جواب میں وَعَلَيْكُمْ السَّلَامُ وَرَحْمَةُ اللَّهِ وَبَرَكَاتُهُ کہہ کر 30 نیکیاں حاصل کی جاسکتی ہیں ﴿10﴾ سلام کا جواب فوراً اور اتنی آواز سے دینا واجب ہے کہ سلام کرنے والا سُن لے ﴿11﴾ سلام اور جواب سلام کا دُرُست تلفُّظ یاد فرمائیے۔ پہلے میں کہتا ہوں آپ سُن کر دوہرائیے: اَلسَّلَامُ عَلَيْكُمْ (اَس۔ سلا۔ مُ۔ عَل۔ کُم) اب پہلے میں جواب سنانا ہوں پھر آپ اِس کو دوہرائیے: وَعَلَيْكُمْ السَّلَام (و۔ ع۔ لَیْک۔ مُس۔ سلام)۔

رضائے حق کیلئے تم سلام عام کرو سلامتی کے طلبگار ہو سلام کرو

صَلُّوا عَلَى الْحَبِيبِ ❁❁❁ صَلَّى اللَّهُ عَلَى مُحَمَّدٍ

”ہاتھ ملانا سنت ہے“ کے 14 حروف کی نسبت سے ہاتھ ملانے کے 14 مَدَنی پھول

﴿1﴾ دو مسلمانوں کا بوقت ملاقات دونوں ہاتھوں سے مُصافحہ کرنا یعنی دونوں ہاتھ ملانا سنت

ہے۔ (2) ہاتھ ملانے سے پہلے سلام کیجئے (3) رخصت ہوتے وقت بھی سلام کیجئے اور (ساتھ میں) ہاتھ بھی ملا سکتے ہیں (4) نبی مکرم صلی اللہ علیہ والہ وسلم کا ارشادِ معظم ہے: ”جب دو مسلمان ملاقات کرتے ہوئے مُصافحہ کرتے ہیں اور ایک دوسرے سے خیریت دریافت کرتے ہیں تو اللہ پاک ان کے درمیان سو رحمتیں نازل فرماتا ہے جن میں سے ننانوے رحمتیں زیادہ پُر تپاک طریقے سے ملنے والے اور اچھے طریقے سے اپنے بھائی سے خیریت دریافت کرنے والے کے لئے ہوتی ہیں۔“ (معجم اوسط، 5/380، حدیث: 7672) (5) ہاتھ ملانے کے دوران دُرود شریف پڑھئے، ہاتھ جدا ہونے سے پہلے ان شاء اللہ اگلے پچھلے گناہ بخش دیئے جائیں گے (6) ہاتھ ملاتے وقت دُرود شریف پڑھ کر ہو سکے تو یہ دُعا بھی پڑھ لیجئے: ”يَعْفِرُ اللَّهُ لَنَا وَ لَكُمْ“ (یعنی اللہ پاک ہماری اور تمہاری مغفرت فرمائے) (7) دو مسلمان ہاتھ ملانے کے دوران جو دُعا مانگیں گے ان شاء اللہ قبول ہوگی اور ہاتھ جدا ہونے سے پہلے پہلے دونوں کی مغفرت ہو جائے گی، ان شاء اللہ الکریم (8) آپس میں ہاتھ ملانے سے دُشمنی دُور ہوتی ہے (9) مسلمان کو سلام کرنے، ہاتھ ملانے بلکہ مَحَبَّت کے ساتھ اس کا دیدار کرنے سے بھی ثواب ملتا ہے۔ حدیثِ پاک میں ہے: جو کوئی اپنے مسلمان بھائی کی طرف مَحَبَّت بھری نظر سے دیکھے اور اُس کے دل میں عداوت نہ ہو تو نگاہ لوٹنے سے پہلے دونوں کے پچھلے گناہ بخش دیئے جائیں گے۔ (معجم اوسط، 6/131، حدیث: 8251) (10) جتنی بار ملاقات ہو ہر بار ہاتھ ملا سکتے ہیں (11) آج کل بعض لوگ دونوں طرف سے ایک ہاتھ ملاتے بلکہ صرف اُنگلیاں ہی آپس میں ٹکرا دیتے ہیں یہ سب خلافِ سنّت ہے (12) ہاتھ ملانے کے بعد خود اپنا ہی ہاتھ چوم لینا مکروہ ہے۔ (بہارِ شریعت، 472/3) (ہاتھ ملانے کے بعد اپنی ہتھیلی چوم لینے والے اسلامی بھائی اپنی عادت نکالیں) ہاں اگر کسی بُزرگ سے ہاتھ ملانے کے بعد حُصولِ بَرَکت کیلئے اپنا ہاتھ چوم لیا تو کراہت نہیں، جیسا کہ اعلیٰ حضرت

رحمۃ اللہ علیہ فرماتے ہیں: اگر کسی سے مُصافحہ کیا پھر بَرَکت کیلئے اپنا ہاتھ چوم لیا تو مُمائنات کی کوئی وجہ نہیں جبکہ جس سے ہاتھ ملائے وہ اُن ہستیوں میں سے ہو جن سے بَرَکت حاصل کی جاتی ہو۔ (جدالمتار، مقولہ: 4551، غیر مطبوعہ) ﴿13﴾ اگر اَمرد (یعنی خوبصورت لڑکے) سے (یا کسی بھی مرد سے) ہاتھ ملانے میں شہوت آتی ہو تو اُس سے ہاتھ ملانا جائز نہیں بلکہ اگر دیکھنے سے شہوت آتی ہو تو اب دیکھنا بھی گناہ ہے (در مختار، 2/98) ﴿14﴾ مُصافحہ کرتے (یعنی ہاتھ ملاتے) وقت سنت یہ ہے کہ ہاتھ میں رومال وغیرہ حائل نہ ہو، دونوں ہتھیلیاں خالی ہوں اور ہتھیلی سے ہتھیلی ملنی چاہئے۔ (بہارِ شریعت، 3/471)

### غیر عورت سے ہاتھ ملانے کا عذاب

ایک طویل حدیثِ پاک میں یہ بھی ہے: جس نے کسی اَجْنَبِیَّہ (یعنی ایسی عورت جس سے نکاح ہمیشہ کیلئے حرام نہ ہو) عورت سے مُصافحہ کیا (یعنی ہاتھ ملایا) تو وہ بروز قیامت اس حال میں آئے گا کہ اُس کا ہاتھ آگ کی زنجیر سے گردن کے ساتھ بندھا ہوا ہو گا۔ (قرۃ العیون، ص 389) دعوتِ اسلامی کے مکتبۃ المدینہ کی کتاب ”بہارِ شریعت“ جلد 3 صفحہ 446 پر ہے: (اجنبیہ) سے مُصافحہ (یعنی ہاتھ ملانا) جائز نہیں اسی لیے حضورِ اقدس صلی اللہ علیہ وآلہ وسلم بوقتِ بیعت بھی عورتوں سے مُصافحہ نہ فرماتے صرف زبان سے بیعت لیتے۔ ہاں اگر وہ بہت زیادہ بوڑھی ہو کہ محلِ شہوت نہ ہو تو اُس سے مُصافحہ میں حرج نہیں۔ یونہی اگر مرد بہت زیادہ بوڑھا ہو کہ فتنے کا اندیشہ ہی نہ ہو تو مُصافحہ کر سکتا ہے۔ (بہارِ شریعت، 3/446)

زنانِ غیر سے بھائی مُصافحہ مت کر ہوا ہے جرم یہ گر کر لے تو بہ حق سے ڈر

صَلُّوا عَلَی الْحَبِیْب ❀❀❀ صَلَّى اللّٰهُ عَلَی مُحَمَّد


راستے کا حق نمبر (4) نیکی کا حکم کرنا اور برائی سے منع کرنا

اسی رسالے کے صفحہ نمبر 01 پر دی ہوئی بخاری شریف کی حدیثِ پاک ”راستوں میں

بیٹھنے کے حقوق“ میں سے راستے کا حق نمبر ﴿4﴾ ”نیکی کا حکم کرنا اور بُرائی سے منع کرنا“ کے متعلق نیکی کی دعوت کے مدنی پھول حاضر ہیں: نیکی کا حکم دینے اور بُرائی سے منع کرنے کے ثواب کی تو کوئی انتہا نہیں، راستے میں اکثر اس کا بہت موقع ملتا ہے۔ مثلاً آپ بیٹھے تھے، کوئی ملاقات کیلئے آیا بغیر سلام کئے ہاتھ ملانے لگا تو اُس کو اس طرح نیکی کی دعوت دی جاسکتی ہے کہ بھائی جان! ملاقات کیلئے آنے والے کیلئے ہاتھ ملانے سے قبل سلام کرنا سُنّت ہے۔ بعض لوگ سلام کرتے وقت جُھک جاتے ہیں ان کو بھی موقع کی مُناسبت سے اور اُن کے ظُرف (یعنی حوصلے) کے مطابق سمجھایا جاسکتا ہے، مثلاً ان سے کہا جائے: دعوتِ اسلامی کے مکتبۃ المدینہ کی کتاب ”بہارِ شریعت“ جلد 3 صفحہ 464 پر مسئلہ نمبر 31 ہے: ”بعض لوگ سلام کرتے وقت جھک بھی جاتے ہیں، یہ جھکنا اگر حدِّ رُکوع تک ہو تو حرام ہے اور اس سے کم ہو تو مکروہ ہے۔“ (بہارِ شریعت، 3/464)

ہاں دُستِ بوسی کیلئے جُھکنے میں حرج نہیں بلکہ بغیر جھکے ہاتھ چومنا ہی دشوار ہے۔ اس کی نیکی کی دعوت کا احسن طریقہ یہ ہو سکتا ہے کہ آپ کے پاس ”مدنی بیگ“ اور اُس میں مکتبۃ المدینہ کے دیگر رسالوں کے ساتھ ساتھ 101 مدنی پھول نامی چند رسائل بھی موجود ہوں اور آپ اُسی رسالے میں سے نکال کر یہ ”مدنی پھول“ دکھادیں۔ زہے نصیب! دکھانے کے بعد اچھی اچھی نیتوں کے ساتھ وہ رسالہ ہی اُس ملاقاتی کو تحفے میں پیش کر دیں۔ جی ہاں! اچھی اچھی نیتیں تو ہر کام سے قبل کرنی ہی ہوں گی اگر ایک بھی اچھی نیت نہ ہوئی تو ثواب نہیں ملے گا۔ مثلاً رسالہ دیتے وقت یہی نیت کر لیجئے کہ ”رِضائے الہی کیلئے تحفہ پیش کر کے ایک مسلمان کا دل خوش کر رہا ہوں“ اگر بغیر اچھی نیت کے نیکی کی دعوت دیں گے، ”انفرادی کوشش“ کریں گے، سنئیں بتائیں گے، سنّتوں بھرے اجتماع اور مدنی قافلوں میں سفر کی دعوت دیں گے، نیک اعمال کی ترغیب دلائیں گے ثواب نہیں ملے گا۔

## اگلے ہفتے کا رسالہ



978-969-722-427-2



01082381



فیضان مدینہ محلہ سوداگران، پرائی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net